

# AGA- & ETISKANEVNDIN

KÆRA 1/2025

<b>FSF-skrivstovan upplýsir Aganevndini:</b>	
<b>Málshettið: Kæra frá FSF um hending í vinar dysti millum FC Hoyvík og B71 (U17 Dreingir) leiktur 26. mars 2025 í Hoyvík</b>	
Deild: U17 Dreingir	Hvør hefur reist málið: Starvsnevnd FSF's
Kapping: Vinardystur	Nevndin móttikið kærðu: 4. apríl 2025
Møguligt brot fram: 26. mars 2025	Kærugjald goldið: Óviðkomandi
Partshoyring: Ja	5 daga kærufreist hildin: Óviðkomandi
Áheitan um munnliga viðgerð: Nei	Starvsnevndarummæli: Nei

## Úrskurður

Aga- og etiskanevndin hefur avgjört, at revsa **FC Hoyvík** við eini bót á kr. 10.001 ásett við heimild í § 6, bókstav c í 1. reglubroti í Aga- og etiskureglugerðini.

Úrskurðurin kann kærast til Yvirkærunevndina innan 5 dagar aftaná móttøku av úrskurðinum

## Kæran, partshoyringin og møguligt Starvsnevndarummæli

Kæran er frá Starvsnevnd FSF's, sambært grein 5, stk. 2 í Aga- og etiskureglugerðini, til Aga- og etiskunevndina í samband við hendingar, sum fóru fram í sambandi við vinar dystin millum U17-liðini hjá FC Hoyvík og B71, spældur í Hoyvík tann 26. mars 2025.

Málið snýr seg um, at ein bólkur av leikarum og ungdómi, sum sambært dómarafrágreiðingini høvdu tilknýti til FC Hoyvík, lögdu eftir linjuverjanum, sum var ein 15 ára gamal drongur og leikari frá B71, umringaðu hann og skumpaðu hann. Eftir dystin váttaðu bæði leikarar úr B71 og FC Hoyvík, at eini drongurin hevði givið linjuverjanum nevan.

FC Hoyvík er biðið um viðmerkingar í málunum, og hefur sent svarskriv, har FC Hoyvík vátta at tað sum stendur í dómarafrágreiðingini er tað sum fór fram. FC Hoyvík hefur sum avleiðing av hesum tikið U17 liðið úr kappingini og boðað frá, at felagið fer undir eina innanhýsis tilgongd at tryggja ein framhaldandi virðiligan og góðan felagsskap.

## Heimildir hjá Aganevndini at viðgera málið

Vísandi til grein 2, 3 og 5 í Aga- og etiskureglugerðini hjá FSF, hefur Aga- og etiskanevndin málsføri at viðgera hetta mál.

Somuleiðis er viðkomandi at vísa til FIFA Disciplinary Code 2023 grein 30, stk. 2, nú talan er um vinar dyst í ítøkiligum málinum. Har stendur fylgjandi:

*“Confederations, associations and other sports organisations are responsible for investigating, prosecuting and sanctioning conduct in their respective jurisdictions. In particular, confederations shall have jurisdiction on disciplinary matters related to friendly matches and competitions between representative teams or clubs belonging to the same confederation, provided that the competition is not organised by FIFA.”*

## AGA- & ETISKANEVNDIN

### Fakta í málinum

Sambært dómarafrágreiðing var harður tóni og stemningur kring vøllin allan dystin. Dysturin varð merktur av, at nógvir ungir menn standa framman fyri bonkin hjá FC Hoyvík, og dómari verður noyddur at steðga dystinum og heita á hesar um at seta seg niður.

Beint áðrenn hálvleik fær FC Hoyvík bóltin í málið, og minst 15 persónar storma inn á vøllin, talan er bæði um leikarar og áskoðarar. Tá málið verður kolldømt rennur riðilin til linjuverjan og umringa og skumpa hendan. Linjuverjin var ein 15 ára gamal drongur og hevði júst tikið dómaraskeið tveir dagar frammanundan. Sambært dómarafrágreiðingini vátta bæði leikarar úr B71 og FC Hoyvík, at eini drongurin hevði givið linjuverjanum nevan. Dómari fer yvir til rúgvuna og hjálpir linjuverjanum úr rúgvuni.

Dómari velur at bríksla dystin av og heitur á liðini um at fara av vøllinum.

FC Hoyvík vísir á, at dómarafrágreiðingin er ein røtt endurgeving av tí, ið fór fram. FC Hoyvík hevur sum avleiðing av hesum tikið U17 liðið úr kappingini og boðað frá, at felagið fer undir eina innanhýsis tilgongd at tryggja ein framhaldandi virðiligan og góðan felagsskap.

Starvsnevnd FSF's heitir eftir hetta, við stóði í dómarafrágreiðing og hoyringsvari, á Aga- og etiskunevndina um at taka málið til viðgerðar sambært galdandi lógum og reglugerðum.

### Lógarverkið

Kappingarreglugerðin hevur í grein 24 greiðar reglur um, at tað felag, sum hevur heimavøll, hevur ábyrgdina av vælferð dómara og hjálparómara bæði undan, undir og eftir dystin. Felagið skal ansa eftir, at eingin áskoðari órógvur ella sýnir óhøviskan atburð móti dómara, hjálparómara ella leikara. Tá ið dystur verður leiktur, má eingin koma inn á vøllin uttan við serligum loyvi frá dómaranum.

Hóast talan ikki er um dyst í beinleiðis kapping tá talan er um vinardyst, metur Aga- og etiskunevndin at somu reglur og prinsippir, sum í grein 24 í Kappingarreglugerðini, kunnu leggjast til grund í viðgerðini av kæruni. Vísast kann í hesum sambandi eisini til grein 17 í FIFA Disciplinary Code 2023.

Harumframt verður víst til FIFA Disciplinary Code 2023 grein 30, stk. 2 umframt grein 2, 3 og 5 í Aga- og etiskureglugerðini hjá FSF, viðvíkjandi málsfórinum hjá Aga- og etiskunevndin at viðgera hetta mál.

Sambært § 6 í Aga- og etisku reglugerðini, kunnu feløg verða dømd agarevsing fyri brot á fótbóltsregluverkið.

Vísandi til § 37 í kappingarreglunum fyri fótbólt, hevur Kappingarnevndin gjørt “Vegleiðing um leikbann”, har tað m.a. framgongur av grein 7, at feløgini hava fulla ábyrgd av fyriskipan og døming av venjingardystum. Brot, sum seta fótbóltin í ringt ljós, verða sekta við bót og møguligum leikbanni til leikarar og/ella burturvísing til leiðarar, venjarar o.o. Sambært grein 11 í somu vegleiðing kann felag eisini fáa revsing um áskoðarar tess vísa óhøviskan atburð.

## AGA- & ETISKANEVNDIN

### Staðfestingar, metingar og niðurstøða

Aga- og etiskanevndin staðfestir, at tað er próvfast, at harðskapur er framdur móti limi av dómaratoyminum til omanfyri umrødda dyst. Staðfest er at eini linjuverjin til dystin, ein 15 ára gamal drongur, í sambandi við at eitt mál hjá FC Hoyvík verður koldømt vegna rangstøðu, verður umringaður, skumpaður og sligin av einum bólki av ungdómi og leikarum, sum sambært dómarafrágreiðingini høvdu tilknýti til FC Hoyvík.

Fordømi eru um í grannalondum okkara, at harðskapur móti dómaratoyminum hevur viðført útihýsing av liðum frá kappingum, drúgv leikbann til leikarar, bøtur vm. til feløg osv.

FC Hoyvík hevur longu undan hesi avgerð valt at taka U17 liðið hjá dreingjum úr kappingunum hjá FSF, sum beinleiðis avleiðing av omanfyrinevndu hending.

Út frá tilfarinum sum er lagt fyri Aga- og etiskanevndina ber ikki til at eyðmerkja einstakar leikarar ella persónar í sambandi við omanfyrinevndu hending.

Aga- og etiskanevndin hevur tí avgjørt, at revsa **FC Hoyvík** við eini bót á kr. 10.001 ásett við heimild í § 6, bókstav c í 1. reglubroti í Aga- og etiskureglugerðini.

Úrskurðurin kann kærast til Yvirkærunevndina.

### Kæruvegleiðing

Sambært grein 10 í Aga- og etiskureglugerðini, kann úrskurðurin um bót á kr. 10.001 til FC Hoyvík kærast til Yvirkærunevndina innan 5 dagar aftaná móttøku av úrskurðinum.

### Staður, dagfesting og undirskrift:

Tórshavn 14. apríl 2025

*Eli Thorsteinsson*

Eli Thorsteinsson  
Formaður

Í Aga- og etiskanevndini eru:

- Eli Thorsteinsson, formaður og lögfrøðingur
- Ken Nónklett, varaformaður og lögfrøðingur
- Anni á Hædd, lögfrøðingur
- Jóhan T. Davidsen, lögfrøðingur
- Birita S. Samuelson, lögfrøðingur